

Malta

L-ideat ta' Spinelli u Malta

Joseph M. Brincat

Il-*Manifest ta' Ventotene* gie miktub minn Altiero Spinelli, zagħżuġh komunist, u Ernesto Rossi, ekonomista liberali li ħaddan is-soċjalizmu tat-tip Inġliż, fis-sajf tal-1941, u gie stampat bil-ħabi f'Ruma f'Lulju 1943 minn Eugenio Colorni, meta l-belt kienet okkupata min-Nazisti. Il-fatt li nkiteb fi gżira-ħabs jolqotna għax juri kif ambjent żgħir u magħluq nissel vizjoni vasta bbażata fuq il-liberta. It-tlieta kienu ġew turufnati f'Venotene minn Mussolini, u għalhekk id-dokument hu reazzjoni qawwija kontra loppresjoni nazi-faxxista.

Il-klima politika ta' dak iż-żmien kienet mitlufa fiċ-ċpar tal-biża' mill-istati dittatorjali u mwegħra bil-faqar tal-popli. Il-fehmiet li riedu jsibu soluzzjoni għall-gwaj tas-seklu kienu tnejn: ir-restawr tal-istati demokratiċi u l-idea tal-komunizmu internazzjonali immexxi mill-Unjoni Sovjetika. Spinelli u Rossi taw messaggġ ġdid biex l-unita u l-liberta tal-Ewropa jgħelbu r-razziżmu nazi-faxxist, imma l-*Manifest* tagħhom, skond il-Professur Francesco Gui tal-Universita ta' Ruma La Sapienza, irribatta wkoll il-*Manifest* ta' Marx u Engels billi sostna l-principju tal-liberta u poġġa l-bniedem bħala "centru awtonomu ta' ħajja" biex l-ekonomija tkun sottomessa għall-bniedem u mhux bil-maqlub. B'fużjoni ta' ideat liberali u soċjalisti pproponew partit federalista rivoluzzjonarju li kellu jafferma ruħu malli jaqa' n-nazi-faxxiżmu u qabel ma jirkupraw irreazzjonarji. Imma f'Awwisu 1943 Spinelli, Rossi u Colorni telqu din l-idea u, bl-għan li jiġbru flimkien il-partiti tar-Reżistenza, f'Milan waqqfu l-Moviment Federalista Ewropew.

Wara l-Gwerra d-diviżjoni bejn progressisti u reazzjonarji kienet bejn min ried jibni Federazzjoni Ewropea mill-ewwel, u min ried li tinbena bil-mod. Kienet it-tieni tendenza li sabet il-kunsens, imma Spinelli qatt ma abbanduna l-idea tiegħu, u baqa' jiżżabat favur kostituzzjoni Ewropea sal-14 ta' Frar 1984 meta l-Parlament Ewropew approva l-proġett ta' trattat tal-Unjoni Ewropea li baqa' jgħib ismu. Spinelli miet sentejn wara.

U f'Malta? Wara l-Gwerra, Malta kienet kolonja Inġliża u fl-ewwel snin it-tilwima kienet jekk ir-rabta mal-Ingilterra kelliex tissaħħaħ jew tinħall, bl-integrazzjoni jew bl-indipendenza. Għal raġunijiet differenti ma jidhirx li Altiero Spinelli kellu kuntatti mal-politiċi tagħna. Il-Partit Nazzjonalista kien minn dejjem iħaddan ideat ewropeisti, anzi jgħid li l-idea fundamentali ta'

Spinelli, li moviment Ewropew iwaqqaf il-gwerer bejn l-istati, kienet diġa għet espressa minn Ernesto Manara, wieħed mill-pijunieri tal-partit. Fil-*Gazzetta di Malta* tal-20 ta' April 1892 kiteb "La formazione degli stati uniti d'Europa che oggi i governi e le classi dirigenti ritengono utopia ...", u wera biċ-ċar il-viżjoni tiegħu, li kienet taqbel ma' dik mazzinjana u l-invokazzjoni espressa favur il-Federazzjoni Demokratika Ewropea fl-1867 mill-Kungress internazzjonali għallpaċi f'Ġinevra. F'Malta kolonja dik l-idea ma setgħetx tiżviluppa f'azzjoni imma l-Partit Nazzjonalista kien iqisha bħala ħelsien mill-ħakma Ingliża. Peress li jipprofessa twemmin demokratiku Kristjan, mexa fuq il-passi ta' Schuman, De Gasperi u Adenauer, għax Spinelli kien marbut mal-partiti tax-xellug. Il-Partit Laburista Malti, min-naħa tiegħu, għalkemm kellu affinita ideoloġika ma' Spinelli, ma jidhirx li kkoltiva kuntatti mas-soċjalisti Taljani, għax ipprefera l-mudell laburista Ingliż, u mill-1971 sostna l-ideal talpaċi fil-Mediterran, fejn ir-rwol ta' Malta kellu jkun li sservi ta' pont bejn l-Ewropa f'Isfel u l-Afrika ta' Fuq. Għalkemm qatt ma ddikjara politika deċiża kontra l-idea ta' Ewropa magħquda, l-MLP wera aktar xetticiżmu milli entużjażmu, speċjalment meta poġġa fuq l-ixkaffa t-talba għall-adeżjoni fl-1996.

Il-Partit Nazzjonalista ħabrek biex Malta tersaq lejn l-Unjoni tal-Ewropa. Mal-kisba tal-Indipendenza fl-1964 George Borg Olivier wera x-xewqa li pajjiżna jidhol fil-Komunita (li twaqqfet u ssaħħet bejn l-1951 u l-1957), imma kien jaħseb li sakemm l-Italja kienet ġewwa u l-Ingilterra le, Malta kellha għażla diffiċli u għalhekk mexa b'passi zġhar. Fl-1965 daħhalha fil-Kunsill tal-Ewropa u fl-1970 iffirma l-ewwel trattat ta' assoċjazzjoni mal-Komunita. Il-moviment favur l-adeżjoni ssemma mill-Kunsill Malti tal-Moviment Ewropew fl-1975 u baqa' jikber meta ddikjaraw ruħhom favurha entijiet importanti bħall-Kamra tal-Kummerċ fl-1979, il-Konfederazzjoni tat-Trade Unions fl-1981 u fl-1987, u l-Federazzjoni tal-Industriji Maltin fl-1986. Taht it-tmexxija ta' Edward Fenech Adami l-Partit Nazzjonalista zied ir-ritmu u fil-Kunsill Ġenerali tal-1990 iddiskuta l-implikazzjonijiet politiċi, ekonomiċi u soċjali tas-sħubija, u għadda rizzoluzzjoni li thegġeg lill-Gvern biex minnufih jitlob formalment li Malta ssir membru sħiħ tal-Komunita Ewropea. Fl-1995 l-Unjoni ħalliet barra lil Malta u lil Ċipru mill-grupp tal-membri ġodda u fl-1996 tela' l-Partit Laburista u ssospenda l-proċess. Fl-elezzjoni tal-1998 is-sħubija kienet l-iskop ewlieni, il-Partit Nazzjonalista rebah l-elezzjoni u d-diskussjonijiet infetħu fl-2000. Fit-8 ta' Marzu 2003 sar referendum u Malta daħlet membru fl-1 ta' Mejju 2004. Fl-ewwel tas-sena 2008 Malta adottat l-ewro u hekk daħlet ukoll f'dik l-unjoni monetarja li ssemmiet fiddaħla tal-*Manifest*.

Prezentazzjoni

Eugenio Colorni (Ruma 1944)

Dawn il-ħsibijiet twieldu u nkitbu fil-gżira ta' Ventotene, fis-snin 1941 u 1942. F'dak l-ambjent mhux normali, fis-sikkatura ta' dixxiplina iebsa ħafna, permezz ta' informazzjoni li kienet tingabar b'elf prekawzjoni, fid-dwejjaq ta' għażż furzat u l-herqa li l-ħelsien ma jdumx, kien qed jimmatura f'xi mħuħ process ta' tgħarbil tal-problemi kollha li kienu sawru l-iskop innifsu tal-azzjoni li twettqet u tal-mod kif kellha ssir it-taqbida.

Il-bogħod kif konna mill-ħajja politika konkreta, stajna nħarsu b'distakk akbar, u naraw li kien hemm bżonn li jiġu riveduti ilpożizzjonijiet tradizzjonali, u li r-raġunijiet tal-fallimenti tal-passat ma kienux jinstabu tant fl-iżbalji tekniċi ta' tattika parlamentari jew rivoluzzjonarja, jew f'xi «immaturita» generika tas-sitwazzjoni, daqskemm f'nuqqasijiet tal-impostazzjoni generali. Rajna li kien żball il-fatt li konna tqabadna skont is-soltu linji tal-firda, bi ftit li xejn attenzjoni għall-fatti godda li kienu qed ibiddlu r-realta.

Fit-tnejnija biex nikkumbattu b'effiċjenza l-battalja kbira li kienet tidher ġejja fil-futur, konna nħossu l-bżonn mhux biss li nikkoreġu l-iżbalji tal-imghoddi, iżda li nerggħu infasslu t-termini tal-problemi politiċi b'moħħ mehlu minn prekoncetti dottrinarji jew millmiti tal-partiti.

Kien b'dan il-mod li, f'moħħ xi wħud, bdiet taqbad l-art l-idea ċentrali illi l-kontradizzjoni essenzjali, responsabbli għall-kriżi, għall-gwerer, għall-miżerji u l-isfruttamenti li jkiddu s-socjeta tagħna, hi l-eżistenza ta' stati sovrani, magħżulin geografikament, ekonomikament, u militarment, li jaraw lill-istati l-oħrajn bħala konkorrenti u għedewwa potenzjali, u jghixu l-wiehed mal-iehor f'qagħda dejiema ta' *bellum omnium contra omnes* (kulhadd kontra kulhadd). Ir-raġunijiet għala din l-idea, li fiha innifisha mhix ġdida, ħadet bixra ta' novita fil-kundizzjonijiet u fl-okkażjoni li fihom inħasbet, huma varji:

1) L-ewwelnett, is-soluzzjoni internazzjonalista, li tidher fil-programm tal-partiti politiċi progressisti kollha, titqies minnhom, f'ċertu sens, bħala konsegwenza neċessarja u kważi awtomatika tal-kisba tal-għanijiet li kull wiehed minnhom irid jilhaq. Id-demokratiċi jidhrilhom li t-twaqqif, fl-ambitu ta' kull pajjiż, tar-reġim propost minnhom, iġib żgur miegħu il-formazzjoni ta' dik il-kuxjenza unitarja li, waqt li tissupera l-fruntieri fil-qasam kulturali u morali, tkun il-premessa li huma jqisu indispensabbli għal għaqda ħielsa ta' popli anki fil-qasam politiku u ekonomiku. U s-socjalisti, min-naħa tagħhom,

jaħsbu li t-twaqqif ta' reġimi ta' dittatura talproletarjat fid-diversi stati, fiha innifisha twassal għal stat internazzjonali kollettivista.

Issa, analiżi tal-kuncett modern ta' stat u tal-interessi u s-sentimenti kollha marbutin miegħu, turi biċ-ċar li, għalkemm ix-xebh fir-reġim intern jista' jhaffef ir-relazzjonijiet ta' ħbiberija u ta' kollaborazzjoni bejn stat u stat, mhux bilfors iwassal awtomatikament, u lanqas progressivament, għall-unifikazzjoni, sakemm jibqgħu jeżistu interessi u sentimenti kollettivi marbutin maż-żamma ta' għaqda magħluqa ġewwa l-fruntieri. Nafu mill-esperjenza li sentimenti xovinistiċi u interessi protezzjonistiċi jistgħu faċilment iwasslu għall-konflitt u għall-kompetizzjoni wkoll bejn żewġ demokraziji; u mhux bilfors stat soċjalista għani sa jaċċetta li jaqsam irrizorsi tiegħu ma' stat soċjalista ħafna ifqar minnu, sempliċiment għax fih jiggverna reġim bħal tiegħu.

L-abolizzjoni tal-fruntieri politiċi u ekonomiċi bejn stat u ieħor, mela, ma tiġix neċessarjament mit-twaqqif fl-istess żmien ta' reġim intern partikolari f'kull stat; iżda hija problema għaliha, li trid tiġi attakkata b'mezzi xierqa u tajbin għaliha. Tassew, ma tistax tkun soċjalist bla ma tkun ukoll internazzjonalist; iżda dan minħabba rabta ideoloġika, iżjed milli minħabba ħtieġa politika u ekonomika; u mir-rebħa soċjalista fl-istati individwali ma jöhroġx neċessarjament l-istat internazzjonali.

2) Barra minn hekk, dak li kien jimbotta biex wieħed jaċċentwa b'mod awtonomu t-teżi federalista, kien il-fatt li l-partiti politiċi eżistenti, marbutin ma' passat ta' taqbidiet miġġielda fl-ambitu ta' kull nazzjon, huma mdorrijin, b'konswetudni u bi tradizzjoni, li meta jiżnu l-problemi kollha jitolqu mill-presuppost taċitu tależistenza tal-istat nazzjonali, u jikkunsidraw il-problemi tas-sistema internazzjonali bħala problemi ta' «politika barranija», li jridu jkunu solvuti b'ħidmiet diplomatiċi u ftehim bejn id-diversi gvernijiet. Dan l-atteggjament huwa inparti kawża, inparti konsegwenza ta' dak li semmejna l-ewwel, jiġifieri li, ladarba wieħed ikollu rriedni tal-kmand f'pajjiżu, il-ftehim u l-għaqda ma' reġimi bħalu f'pajjiżi oħrajn hija ħaġa li tiġi waħedha, mingħajr il-ħtieġa li tinbeda ġlieda politika iddedikata apposta għalhekk.

Bil-maqlub, fl-awturi ta' dawn il-kitbiet kienet rabbiet l-għeruwq il-konvinzjoni li min irid iqis il-problema tas-sistema internazzjonali bħala dik ċentrali tal-epoka storika ta' issa, u jikkunsidra ssoluzzjoni tagħha bħala l-premessa neċessarja għas-soluzzjoni tal-problemi kollha istituzzjonali, ekonomiċi, soċjali li qed jagħfsu fuq is-soċjeta tagħna, irid bilfors jikkunsidra minn dan l-angolu lkustjonijiet kollha li għandhom x'jaqsmu mal-kuntrasti politiċi interni u l-imġiba ta' kull partit, ukoll fejn tidhol it-tattika u l-istrategija tat-taqbida ta' kuljum. Il-problemi kollha, minn dik tal-libertajiet kostituzzjonali sa dik tal-ġlieda tal-klassi, minn dik tal-pjanifikazzjoni sa dik tar-rebħa tal-poter u l-użu tiegħu, jidhru f'dawl ġdid jekk jitqiesu bil-premessa, bħala punt tat-tluq,

li l-ewwel għan li jrid jintlaħaq hu dak ta' sistema unitarja fil-kamp internazzjonali. L-istess manuvra politika, li tfittex l-appoġġ ta' waħda jew loħra mill-partijiet fit-taqbida, li tishaq iżjed fuq fehma politika milli fuq l-oħra, tiegħu xejriet differenti sew, skont jekk wieħed jikkunsidrax bħala skop essenzjali l-kisba tal-poter u t-twetliq ta' ċerti riformi fl-ambitu ta' kull stat għalih, jew inkella l-ħolqien tal-premessi ekonomiċi, politiċi, morali għat-twaqqif ta' sistema federali li tħaddan il-kontinent kollu.

3) Raġuni oħra - u forsi l-iżjed importanti - kienet geġja mill-fatt li l-ideal ta' Federazzjoni Ewropea, preludju għal Federazzjoni Dinjija, waqt li seta' jidher utopija mbieghda f'it snin biss ilu, illum, fi tmiem din il-gwerra, jidher li huwa għan li jista' jintlaħaq u li kważi qiegħed viċin. Fit-taħlita sħiħa ta' popli li ġab miegħu dan il-konflitt fil-pajjiżi kollha li waqgħu taħt l-okkupazzjoni tal-Ġermaniżi, fil-bżonn li tinbena mill-ġdid fuq pedamenti godda ekonomija li għoddha tfarrket għal kollox, u li jitqiegħdu fuq ilmejda l-problemi kollha li għandhom x'jaqsmu mal-konfini politiċi, mal-barrieri tad-dwana, mal-minoranzi etniċi, eċċ.; fil-karattru nnifsu ta' din il-gwerra, li fiha l-element nazzjonali inqabeż hekk sikwit mill-element ideoloġiku, li fiha rajna stati żgħar u medji jirrinunzjaw għall-bieċa l-kbira tas-sovranita tagħhom favur l-istati aktar b'saħħithom, u li fiha min-naħa tal-faxxisti nnifishom ilkuncett ta' «spazju vitali» ħa post dak ta' «indipendenza nazzjonali». F'dawn l-elementi kollha wieħed jilmaħ dati li jirrendu attwali bħal qatt qabel, f'dan iż-żmien ta' wara l-gwerra, il-problema tassistema federali tal-Ewropa.

Forzi li geġjin mill-klassijiet soċjali kollha, għal raġunijiet kemm ekonomiċi kemm ta' ideali, jistgħu ikunu interessati fiha. Wieħed ikun jista' joqrob lejha bis-saħħa ta' trattativi diplomatiċi u bis-saħħa ta' qawmien popolari; billi jiffavorixxi fost il-klassijiet kolti listudju tal-problemi marbutin magħha, u billi jipprovoka stat ta' rivoluzzjoni, li meta jseħħ ma jkunx iżjed possibbli terġa' lura; billi tinfluwenza l-isferi dirigenti tal-istati rebbieħa, u tmexxi fl-istati telliefa l-kelma li biss f'Ewropa ħielsa u magħquda huma jistgħu isibu s-salvazzjoni tagħhom u jevitaw il-konsegwenzi diżastrużi tat-telfa.

Propriu għalhekk tweled il-Moviment tagħna. Inqisu din il-problema bħala prinċipali, li tiġi qabel kull haġa oħra, meta nqabbluha mal-oħrajn kollha li għandna f'din l-epoka li deħlin fiha; ninsabu żguri li, jekk inħallu l-qagħda terġa' tibbies fil-forom qodma nazzjonalistiċi, l-okkażjoni tintilef għal dejjem, u ebda paċi u ġid li jdum ma jista' jinkiseb fil-kontinent tagħna; huwa dan kollu li għaġlna noholqu organizzazzjoni awtonoma, bil-ħsieb li nġibu 'l quddiem l-idea tal-Federazzjoni Ewropea bħala għan li jista' jintlaħaq fis-snin li geġjin ta' wara l-gwerra.

M'ahnix nagħlqu għajnejna għad-diffikultajiet li għandna quddiemna, jew għall-qawwa tal-forzi li sa jaħdmu kontriha; iżda naħsbu li din hi l-ewwel

darba li dil-problema qed titqiegħed fuq il-mejda tal-ġlieda politika, mhux bħala ideal imbiegħed, iżda bħala h̄tiegħa traġika u urgenti.

Il-Moviment tagħna, li issa ilu sentejn jgħix ħajja moħbija diffiċli taħt l-oppressjoni faxxista u nazista; li l-imseħbin fih ġejjin minn fost il-militanti tal-antifaxxiżmu u huma lkoll magħquda fil-ġlieda armata għall-ħelsien; li diġa ħallas bil-qares tal-ħabs għall-kawża komuni; il-Moviment tagħna ma hux u ma jridx ikun partit politiku. Hekk kif qiegħed dejjem iżjed jiddistingwi ruħu b'mod ċar, huwa jrid jaħdem fuq id-diversi partiti politiċi u fi h̄danhom, mhux biss biex jišhaq iżjed fuq it-talba internazzjonalista, imma wkoll u fuq kollox biex il-problemi kollha tal-ħajja politika tiegħu jiġu mistħarrġa wara li nitilqu minn dan l-angolu viżwali ġdid, li ffit li xejn konna mdorrijin bih sa issa.

M'aħniex partit politiku għaliex, ukoll jekk naħdmu attivament b'risq kull studju li għandu x'jaqsam mas-sistema istituzzjonali, ekonomika u soċjali tal-Federazzjoni Ewropea, ukoll jekk nieħdu sehem attiv fil-ġlieda għat-twettiq tagħha u nħabirku biex niskopru liema forzi jistgħu jaħdmu favurha fil-qagħda politika futura, ma rridux nesprimu fehmitna ufficjalment fuq id-dettalji istituzzjonali, fuq il-livell akbar jew iżgħar ta' kollettivizzazzjoni ekonomika, fuq għandhiex tkun kbira jew żgħira d-deċentralizzazzjoni amministrattiva, eċċ. eċċ., li għandhom jikkarakterizzaw l-organizzazzjoni federali futur. Inħallu li fi h̄dan il-Moviment tagħna dawn il-problemi jiġu diskussi b'mod wiesa' u ħieles, u li t-tendenzi politiċi kollha, minn dik komunista sa dik liberali, ikunu rappreżentati fostna. Fil-fatt, dawk li ngħaqdu magħna huma kważi lkoll attivi f'xi wieħed mill-partiti politiċi progressivi: il-koll jaqblu fuq il-ħidma b'risq dawk li huma l-prinċipji bażilari ta' Federazzjoni Ewropea ħielsa, li ma tistrieħ fuq ebda eġemonija, u lanqas fuq sistemi totalitarji, u li jkollha dik is-solidita strutturali li ma tfaqqarhiex billi tniżżilha għal sempliċi Soċjeta tan-Nazzjonijiet.

Dawn il-prinċipji jistgħu jitqassru fil-punti li ġejjin: armata waħda federali, għaqda monetarja, tneħħija tal-barrieri tad-dwana u tal-limitazzjonijiet għall-emigrazzjoni bejn l-istati tal-Federazzjoni, rappreżentanza diretta taċ-ċittadini f'kull assemblea federali, politika barranija waħda.

F'dawn is-sentejn ta' ħajja, il-Moviment tagħna infirex ħafna fost il-gruppi u l-partiti politiċi antifaxxisti. Uħud minnhom esprimewlna pubblikament l-adeżjoni u s-simpatija tagħhom. Oħrajn sejhulna biex nikkollaboraw fit-tiswir tal-programmi tagħhom. Forsi m'aħniex prużuntuzi meta ngħidu li hu sa ċertu punt mertu tagħna jekk il-problemi tal-Federazzjoni Ewropea jiġu ttrattati daqshekk spiss fl-istampa klandestina Taljana. Il-ġurnal tagħna, *L'Unita Europea*, isegwi b'attenzjoni l-ġrajjet tal-politika interna u internazzjonali, waqt li jieħu pożizzjoni dwarhom b'indipendenza assoluta ta' ġudizzju.

Dawn il-kitbiet, frott tal-elaborazzjoni ta' ideat li wasslet għattwelid tal-Moviment tagħna, ma jirrappreżentawx, madankollu, ħlief l-opinjoni ta' dawk

li kitbuhom, u bl-ebda mod ma jfissru li l- Moviment innifsu ha xi pożizzjoni. Għandhom biss il-ħsieb li jipproponu temi ta' diskussjoni lil dawk li jixtiequ jerggħu jaħsbuha fuq il-problemi kollha tal-ħajja politika internazzjonali waqt li jagħtu każ tal-esperjenzi ideoloġiċi u politiċi l-iżjed reċenti, tarrizultati l-aktar aġġornati tax-xjenza ekonomika, tal-prospettivi li laktar jagħmlu sens u huma raġonevoli għall-gejjieni.

Ma jdumux ma jkunu segwiti minn studji oħrajn. L-awgurju tagħna huwa li jqajmu ferment ta' ideat; u li, fl-atmosfera prezenti tikwi bil-ħtieġa urġenti tal-azzjoni, jagħtu kontribut ta' kjarifikazzjoni li jirrendi l-azzjoni dejjem aktar deciża, konxja u responsabbli.

Il-Moviment Taljan għall-Federazzjoni Ewropea
Ruma, 22 ta' Jannar 1944

GĦAL EWROPA HIJLSA U MAGĦQUDA PROĠETT TA' MANIFEST

I. Il-Kriżi taċ-ċiviltà moderna

Taċ-ċiviltà moderna poġġiet bħala l-pedament tagħha l-prinċipju tal-liberta, li jgħid li l-bniedem m'għandux ikun semplici strument f'idejn ħaddieħor, iżda ċentru awtonomu ta' ħajja. B'dan il-kodiċi f'idejna, beda proċess storiku grandjuż ta' dawk l-aspetti kollha tal-ħajja soċjali li ma kinux jirrispettawh.

1) Ġie magħruf li n-nazzjonijiet kollha għandhom dritt indaqs li jorganizzaw ruħhom fi stati indipendenti. Kull poplu, li jintgħaraf mill-karatteristiċi etniċi, ġeografiki, lingwistiċi u storiċi tiegħu, kellu jsib fl-organizzazzjoni statali maħluq minnu u għalih, skond ilkonċezzjoni partikolari tiegħu tal-ħajja politika, l-istrument biex jissodisfa bl-aħjar mod il-bżonnijiet tiegħu, indipendentement minn kull indħil barrani. L-ideoloġija tal-indipendenza nazzjonali kienet ħmira qawwija tal-progress; għenet biex jingħelbu l-piki lokali mistmerra bis-saħħa ta' sens ta' solidarjeta usa' kontra loppresjoni tad-dominaturi barranin; warrbet ħafna mill-ostakli li kienu jxekklu ċ-ċirkolazzjoni tan-nies u tal-merkanzija; fit-territorju ta' kull stat ġdid wasslet fost il-popolazzjonijiet l-aktar arretrati l-istituzzjonijiet u s-sistemi tal-popolazzjonijiet l-aktar ċivili. Iżda fiha kienet iġġorr iż-żerriegħa tal-imperjalizmu kapitalista, li l-generazzjoni tagħna rat jikber daqs ġgant, sa ma ssawru l-istati totalitarji u faqqgħu il-gwerer dinjin.

In-nazzjon issa m'għadux ikkunsidrat bħala l-prodott storiku tal-għajxien flimkien ta' bnedmin li, wara li waslu, bis-saħħa ta' proċess twil, għal għaqda akbar ta' drawwiet u aspirazzjonijiet, isibu fl-istat tagħhom l-għamla l-iżjed effikaċi biex jorganizzaw ilħajja kollettiva fil-kwadru tas-soċjeta umana kollha; minflok, sar entita sovrumana, organizzmu li jrid jaħseb biss għall-eżistenza

tiegħu u għall-izvilupp tiegħu, bla ma jħabbell rasu xejn mill-ħsara li dan jista' jagħmel lill-oħrajn. Is-sovranita assoluta tal-istati nazzjonali wasslet għall-volonta ta' dominju ta' kull wieħed minnhom, għax kull wieħed iħossu mhedd mill-qawwa tal-oħrajn u jqis «spazju vitali» tiegħu territorji dejjem iżjed vasti, li jippermettulu jiċċaqlaq liberament u jiżgura li jkollu l-mezzi ta' eżistenza bla ma jiddependi minn ħadd. Din ir-rieda ta' dominju ma tistax issib kwiet ħlief fl-eġemonija tal-istat l-aktar b'saħħtu fuq l-oħrajn li jsiru kollha lsiera tiegħu.

B'konsegwenza ta' dan, l-istat, flok dak li jħares il-liberta taċ-ċittadini, inbidel f'sid ta' sudditi qaddejja, mogħni bil-poteri kollha biex jilħaq l-oġħla effiċjenza fil-qasam tal-gwerra.

Anki f'perijodi ta' paċi, li jitqiesu bħala żmien ta' preparazzjoni għall-gwerer li jiġu żgur għax inevitabbli, ir-rieda tal-klassi militari f'bosta pajjiżi illum tirbaħ fuq dik tal-klassi ċivili, u tagħmilha dejjem iżjed diffiċli li s-sistemi politiċi liberi jaħdmu: l-iskola, ix-xjenza, il-produzzjoni, l-organizmu amministrattiv huma qabel kollox immirati biex iżidu l-potenzjal tal-gwerra; l-ommijiet qed jiġu kkunsidrati bħala wellieda ta' suldati, u għalhekk ippremjati bl-istess kriterji li jippremjaw il-bhejjem għammiela fil-fieri; it-tfal jiġu mgħallmin sa minn eta l-aktar tenera s-sengħa tal-armi u jimtlew bl-odju lejn il-barranin, il-libertajiet individwali jiġu fix-xejn, ladarba kulħadd militarizzat u msejjaħ il-ħin kollu biex jagħti servizz militari; il-gwerer waħda wara l-oħra jgagħluk tabbanduna l-familja, l-impjeg, dak li tippossjedi, u tissagrifika ħajtek stess għal oġġettivi li ħadd ma jaf tassew is-siwi tagħhom; fi ftit jiem jinqerdu r-riżultati ta' ħafna snin ta' xogħol liried iżid il-ġid kollettiv.

L-istati totalitarji huma dawk li wettqu bil-mod l-aktar koerenti l-unifikazzjoni tal-forzi kollha, billi użaw il-massimu ta' ċentralizzazzjoni u ta' awtarkija, u għalhekk urew li huma l-organizmi liżjed addattati għall-ambjent internazzjonali tal-lum. Biżżejjed li nazzjon wieħed jagħmel pass 'il quddiem lejn totalitarizmu aktar aċċentwat, biex jimxu warajh l-oħrajn imkaxkrin fl-istess radda mill-volonta li jibqgħu jeżistu.

2) Ġie rikonoxxut id-dritt li ċ-ċittadini kollha għandhom, indaqs, li jsawru l-volonta tal-istat. Din kellha għalhekk tiġbor fiha l-bżonnijiet ekonomiċi u ideologiċi, li jinbidlu maż-żmien, tal-kategoriji kollha soċjali, liberament espressi. Organizzazzjoni politika bħal din ippermettiet li jkun koreġuti jew almenu mnaqqsin ħafna mill-ingustizzji l-aktar kbar li ntirtu mir-regimi tal-passat. Iżda lliberta tal-istampa u ta' assoċjazzjoni, u l-firxa progressiva tad-dritt tal-vot, kienu qed jagħmluha dejjem iżjed diffiċli li jibqgħu il-privileġġi qodma, waqt li titwaqqaf is-sistema rappreżentattiva.

Dawk li ma kellhom ebda proprjeta ftit ftit tgħallmu jinqdew b'dawn l-għodod biex jagħtu s-salt lid-drittijiet li kienu akkwistaw il-klassijiet għonja; it-

taxxi soċjali fuq dħul mhux ġej minn impjeg u fuq is-suċċessjoni, ir-rati progressivi ta' taxa fuq ġid kbir, l-eżenzjoni tal-qligħ minimu u tal-prodotti ta' ħtieġa ewlenija, l-iskola pubblika bla ħlas, iż-żieda fin-nefqa għall-għajjnuna u l-assikurazzjoni soċjali, ir-riformi tal-biedja, il-kontroll tal-fabbriki, kienu jheddu lill-klassijiet privileġġjati fiċ-ċittadelli l-iżjed fortifikati tagħhom.

Imma l-klassijiet privileġġjati, anki dawk li kienu qablu malugwaljanza tad-drittijiet politiċi, ma setgħux jaċċettaw li l-klassijiet foqra jinqdew b'dawn l-istrumenti biex jiksbu dik l-ugwaljanza tassew li kienet tagħti kontenut konkret ta' ħelsien veru lil dawk id-drittijiet. Meta, wara tmiem l-ewwel gwerra dinjija, it-theddida saret gravi wisq, kien naturali li dawn il-klassijiet ċapċpu bil-herqa u appoġġaw id-dittatorjati, li kienu ħatfu l-arma tal-liġi minn idejn l-għedewwa tagħhom.

Min-naħa l-oħra, il-formazzjoni ta' kumplessi industrijali u bankarji kbar ħafna u ta' għaqdiet tal-ħaddiema li ġabru taħt tmexxija waħda eżerċti sħaħ ta' ħaddiema, għaqdiet u kumplessi li kienu jagħfsu fuq il-gvern biex jiksbu l-politika li l-aktar taqdi l-interessi partikolari tagħhom, kienet thedded li tkisser lill-istat innifsu f'għadd ta' baruniji ekonomiċi li dejjem jiġġieldu bejniethom. Issistemi demokratiko-liberali, li kienu qegħdin isiru l-għodda li biha jinqdew dawn il-gruppi biex jisfruttaw aħjar il-kollektivita kollha kemm hi, bdew jitilfu dejjem iżjed il-prestigju tagħhom, u b'hekk xterdet il-konvinzjoni li l-istat totalitarju biss, bit-tneħħija tal-libertajiet popolari, seta' b'xi mod isolvi l-konflitti ta' interessi li l-istituzzjonijiet politiċi eżistenti ma kienx qed jirnexxilhom jikkontrollaw.

Fil-fatt, imbagħad, ir-regimi totalitarji kkonsolidaw, kollox ma' kollox, il-pożizzjoni tad-diversi kategoriji soċjali fil-qagħda li kienu laħqu, u bil-kontroll polizjesk tal-ħajja kollha taċ-ċittadini u bl-eliminazzjoni vjolenta ta' kull min ma jaqbilx, neħhew kull possibbiltà legali li s-sitwazzjoni li fiha kienu l-affarijiet tirranġa. B'hekk ġiet żgurata l-eżistenza tal-klassi għal kollox parassitarja tas-sidien tal-art assenteisti u ta' dawk li jgħixu bir-renti li kienu jikkontribwixxu għall-produzzjoni soċjali billi jaqtgħu biss iċ-ċedoli tat-titoli tagħhom; tal-klassijiet monopolistiċi u tal-kumpaniji b'ħafna friegħi li jisfruttaw lill-konsumaturi u jġibu fix-xejn il-flus ta' dawk li jfaddlu xi somma żgħira; tal-plutokrati li, mistoħbijin wara l-kwinti, jiġbdu l-ispag li jċaqalqu l-pupazzi tan-nies tal-politika biex jidderieġu l-magna kollha tal-istat għall-vantaġġ esklużiv tagħhom infushom, waqt li taparsi qegħdin ifittxu l-ogħla interessi nazzjonali. Jibqgħu ma jinbidlux il-ġid kolossali tal-ftit u l-miżerja tal-massa, eskluża minn kull possibbiltà li tgawdi l-frott tal-kultura moderna. Ma jintmissx, fil-linji sostanzjali tiegħu, regim ekonomiku li fih ir-riżervi materjali u l-forzi tax-xoġhol, li jmisshom ikunu indirizzati biex jissodisfaw il-bżonnijiet fundamentali għallizvilupp tal-enerġiji vitali tal-bniedem, jintużaw minflok għassodisfazzjon

tax-xewqat l-iżjed futili ta' dawk li jistgħu iħallsu logħla prezzijiet; reġim ekonomiku li fih, bid-dritt tas-suċċessjoni, is-setgħa tal-flus tibqa' ddu għal dejjem fl-istess klassi soċjali, u tinbidel fi privileġġ li ma jaqbel xejn mas-siwi soċjali tal-kontribut li fil-fatt jagħtu, u l-possibilitajiet proletarji jibqgħu hekk fil-baxx li, biex jgħixu, l-ħaddiema sikwit iridu bilfors iħallu jisfruttahom lil min joffrilhom kwalunkwe possibiltà ta' impjeg.

Biex jinżammu immobilizzati u sottomessi l-klassijiet tal-ħaddiema, l-għaqdiet tal-ħaddiema inbidlu: minn organiżmi ħielsa li jiġġieldu, immexxijin minn individwi li kienu jgawdu l-fiduċja talmembri, saru organi ta' għassa polizjeska, taht it-tmexxija ta' impjegati magħżulin mill-grupp li jiggverna u li kienu responsabbli lejha biss. Jekk issir xi bidla f'reġim ekonomiku bħal dan, tkun dejjem iddettata biss mill-bżonnijiet tal-militariżmu li saru ħaġa waħda mal-aspirazzjonijiet reazzjonarji tal-klassijiet ipprivileġġjati li jwaqqfu u jikkonsolidaw l-istati totalitarji.

3) Kontra d-dommatizmu awtoritarju, afferma ruħu l-valur permanenti ta' l-ispirtu kritiku. Dak kollu li kien jingħad, ried jispjega r-raġunijiet tiegħu jew jisparixxi. Ir-rebħiet il-kbar tas-soċjeta tagħna f'kull qasam nafuhom lil dan l-atteġġjament spregudikat użat b'mod metodiku. Izda dan il-ħelsien ta' l-ispirtu ma felax għall-kriżi li welldet l-istati totalitarji. Dommi godda li jridu jiġu aċċettati bil-fidi, jew bl-ipokrisija, qegħdin jagħmluha ta' padruni fix-xjenzi kollha.

Għalkemm ħadd ma jaf x'inhi razza, u t-tagħrif storiku l-aktar elementari juri l-assurdità tal-idea, il-fiżjoloġi qegħdin jintalbu jemmnu, juru u jikkonvinċu li wieħed jappartjeni lil razza eletta, semplicement għaliex l-imperjalizmu jehtieg dan il-mit biex ikebbes fil-kotra l-odju u l-kburija. Il-kuncetti l-aktar evidenti tax-xjenza ekonomika jridu jitqiesu anatemi biex il-politika awtarkika, liskambji bbilanċjati u l-istrumenti qodma tal-merkantilizmu jiġu pprezentati bħala skoperti straordinarji ta' żminijietna. Minħabba l-interdipendenza ekonomika tal-inħawi kollha tad-dinja, id-dinja kollha hija spazju vitali għal kull poplu li jrid iżomm il-livell ta' ħajja li jaqbel maċ-ċivilta moderna; izda nħolqot it-taparsi xjenza tal-geopolitika, li trid turi l-konsistenza tat-teorija tal-ispazji vitali, biex tagħti libsa teorika lir-rieda ta' ħakma tal-imperjalizmu.

L-istorja tiġi ffalsifikata fid-dati essenzjali, fl-interess tal-klassi li tiggverna. Il-biblijoteki u l-ħwienet tal-kotba jiġu ppurifikati mixxogħlijiet kollha li ma jitqisux ortodossi. Id-dlam tal-oskurantiżmu qiegħed mill-ġdid jhedded li jifga l-ispirtu tal-bniedem. L-istess etika soċjali tal-liberta u tal-ugwaljanza qed tiġi mminata. Il-bnedmin ma għadhomx jitqiesu ċittadini ħielsa, li jinqdew bl-istat biex jilħqu aħjar l-għanijiet kollettivi tagħhom. Huma qaddejja tal-istat, li jiddeciedi hu liema għandhom ikunu l-għanijiet tagħhom, u ma għandniex xi ngħidu, tittiehed dejjem bħala volonta tal-istat ilvolonta ta' dawk li għandhom

is-setgħa f'idejhom. Il-bnedmin mhumiex iżjed persuni mharsa mil-liġi, imma, ġew imqiegħda f'ġerarkiji, u għandhom jobdu bla ma jargumentaw lill-awtoritajiet superjuri li fil-quċcata tagħhom hemm kap meqjus qisu alla. Irreġim tal-kasti jerġa' jitwieled prepotenti mill-irmied tiegħu stess.

Din iċ-ċivilta totalitarja reazzjonarja, wara li ttrijonfat f'għadd ta' pajjiżi, fl-aħħar sabet fil-Ġermanja nazista l-qawwa li jidhrilha li għandha twassalha sa l-aħħar konsegwenzi. Wara tnejnija metikoluża, approfittat ruħa b'awdaċja u mingħajr skrupli mir-rivalita, mill-egoizmi, mill-istupidita ta' haddieħor, u kaxkret warajha stati oħrajn Ewropej sugġetti għaliha - l-ewwel fosthom l-Italja - u waqt li ssieħbet mal-Ġappun li għandu għanijiet jixxieħhu fl-Asja, intefgħet għax-xogħol tal-ħakma. Ir-rebħa tagħha tkun tfigħer ilkonsolidament aħħari tat-totalitarizmu fid-dinja. Il-karatteristiċi tiegħu kollha jkunu eżasperati għall-aħħar, u l-forzi progressivi jkunu kkundannati għal żmien twil għal sempliċi oppożizzjoni negattiva.

L-arroganza u l-intransiġenza tradizzjonali tal-klassijiet militari Ġermaniżi tista' diġa tagħtina hjiel ta' kif tkun il-ħakma tagħhom, wara gwerra rebbieħa. Il-Ġermaniżi, rebbiħin, ikunu jistgħu anki jippermettu kisja leqqiena ta' ġenerożita lejn il-popli l-oħrajn Ewropej, jirrispettaw formalment it-territorji u l-istituzzjonijiet politiċi tagħhom, biex b'hekk jiggvernaw waqt li jissodisfaw is-sentiment patrijottiku stupidu li jħares lejn l-ilwien tal-arbli tal-fruntieri u lejn in-nazzjonalita tan-nies tal-politika li jtilgħu fuq il-palk, minflok lejn ir-relazzjoni tal-forzi u lejn il-kontenut effettiv tal-organizmi tal-istat. Tilbes liema maskra tilbes, ir-realta tibqa' dejjem waħda: tiġdid tal-qasma tal-umanita bejn Spartjati u Iloti.

Barra minn dan anki soluzzjoni ta' kompromess bejn il-partijiet fil-ġlieda, tkun tfigħer pass ieħor 'il quddiem tat-totalitarizmu, għax il-pajjiżi kollha li jkunu ħarbu mill-għafsa tal-Ġermanja, ikunu mgieghlin jadottaw l-istess forom ta' organizzazzjoni politika li għandha hi, biex jittejjew kif għandu jkun għal meta terġa' tibda l-gwerra.

Iżda l-Ġermanja ta' Hitler, jekk setgħet twaqqa' wieħed wieħed listati minuri, bl-azzjoni tagħha gāgħlet jidhlu fit-taqbida forzi dejjem iżjed qawwijn. Il-kumbattivita qalbiena tal-Gran Britannja, anki filmument l-iżjed kritiku meta kienet baqgħet tieqaf lill-għadu waħedha, gāgħlet lill-Ġermaniżi jmorru jithabtu kontra r-reżistenza qawwija tal-armata Sovjetika u tat żmien lill-Amerika biex tibda l-mobilitazzjoni tar-riżorsi produttivi bla tarf tagħha. U din it-taqbida kontra l-imperjalizmu Ġermaniż intrabtet mill-qrib ma' dik li l-poplu Ċiniż qed jiggieled kontra l-imperjalizmu Ġappuniż.

Mases immensi ta' nies u rikkezzi jinsabu diġa skjerati kontra l-potenzi totalitarji; il-qawwiet ta' dawn il-potenzi waslu fil-quċcata tagħhom, u ma

jistgħux issa hliet jittieklu progressivament. Dawk ta' kontrihom, bil-maqlub, diġa ssuperaw il-mument tal-agħar depressjoni, u jinsabu telgħin 'il fuq.

Il-gwerra tal-alleati tqajjem mill-ġdid kuljum dejjem iżjed irrieda tal-helsien, ukoll fil-pajjiżi li kienu batew il-vjolenza u baqgħu mitlufin bid-daqqa li qalgħu; u tqajjem saħansitra rieda bħalha fl-istess popli tal-potenzi tal-Assi, li qegħdin jintebħu li lmexxejja tagħhom qed ikaxkruhom lejn qagħda ddisprata, sempliċement biex tkun sodisfatta r-regħba għall-ħakma ta' dawk ilmexxejja.

Il-proċess li kien għaddej bil-mod, li bis-saħħa tiegħu masen enormi ta' bnedmin kienu qed iħallu lir-regim il-ġdid jagħgħinhom passivament, billi jadattaw ruħhom għalih u b'hekk isaħħuh, issa waqaf; beda minflok il-proċess kuntrarju. F'din il-mewġa kbira li bil-mod qed tiġma', hemm il-forzi progressivi kollha, dawk ta' moħħ iżjed miftuħ fost il-klassijiet tal-ħaddiema li ma hallew la tterror u lanqaz it-tħajir inessihom l-aspirazzjoni tagħhom għal forma oġhla ta' ħajja; l-elementi l-aktar konxji tal-klassijiet intellettuali, offiżi bid-degradazzjoni li għaliha ġiet sugġetta l-intelligenza; imprendituri li jħossuhom kapaċi jidħlu għal inizjattivi ġodda u jixtiequ jehilsu mix-xedd tal-burokrazija u mill-awtarkiji nazzjonali, li jxekklu kull ċaqliqa tagħhom; dawk kollha, fl-aħħarnett, li, għax għandhom minn qaddishom sens ta' dinjita, ma jafux jgħawġu x-xewka ta' daharhom fl-umiljazzjoni tal-qaddejja.

F'idejn dawn il-forzi kollha qieghda illum is-salvazzjoni taċċivilta tagħna.

II. Ix-Xogħol ta' wara l-gwerra. L-Għaqda Ewropea

It-telfa tal-Ġermanja ma twassalx pero awtomatikament għas-sistemazzjoni tal-Ewropa skont lideal tagħna taċċivilta. Fil-perijodu qasir u intens ta' krizi generali (li fih l-istati jkunu mitfugħin flart imfarrkin, li fih il-mases popolari jkunu jistennew bil-herqa l-kelma ġdida u jkunu materja maħlula, taħraq nar, li tista' titferra' f'forom ġodda, u jkunu kapaċi jilqgħu il-gwida ta' nies tassew internazzjonalisti), il-klassijiet li l-aktar kellhom privileġġi fis-sistemi nazzjonali l-antiki, jippruvaw bil-qerq u bil-vjolenza li jmewtu l-mewġa tas-sentimenti u tal-passjonijiet internazzjonalisti, u fid-dieher jagħtuha għall-bini mill-ġdid tal-organizmi statali lantiki. U huwa probabbli li d-dirigenti Ingliżi, forsi bi ftehim ma' dawk Amerikani, jippruvaw jimbuttaw l-affarijiet lejn dik in-naħa, biex jerġgħu jaqbd u l-politika tal-ekwilibriju tal-poteri, f'dak li jkun jidher l-interess immedjat tal-imperi tagħhom.

Il-forzi konservattivi, jiġifieri: id-dirigenti tal-istituzzjonijiet fundamentali ta' l-istati nazzjonali; l-oġhla gradi tal-forzi armati, li fil-quċcata tagħhom hemm, fejn għadhom jeżistu illum, il-monarkiji; dawk il-gruppi tal-kapitaliżmu monopolista li rabtu x-xorti talprofitti tagħhom ma' dawk ta' l-istati; il-proprietarji l-kbar tal-art u l-gerarkiji ekkleżjastiċi għoljin li biss minn soċjeta

stabbli konservattiva jistgħu jaraw assigurat id-dhul tagħhom parassitarju; u warajhom il-kotra bla għadd ta' dawk li jiddependu minnhom jew li anki huma biss mgħammxin mis-setgħa tradizzjonali tagħhom; dawn il-forzi reazzjonarji kollha diġa mil-lum qed iħossu li l-bini qed iżaqzaq, u jfittxu li jsalvaw. Meta jaqa', dan iċaħhadhom f'daqqa waħda mill-garanziji kollha li kellhom sa issa, u jesponihom għall-assalt tal-forzi progressisti.

IS-SITWAZZJONI RIVOLUZZJONARJA: KURRENTI QODMA U ĠODDA

Il-waqgħa tar-regimi totalitarji tkun tfisser sentimentalment għal popli sħaħ il-miġja tal-«helsien»; ikun għab kull rażan, u awtomatikament jirrenjaw libertajiet wiesgħa tal-kelma u ta' assoċjazzjoni. Ikun it-trijonf tat-tendenzi demokratiċi. Dawn għandhom sfumaturi bla għadd, li jinfirxu mill-liberaliżmu konservattiv ħafna sas-soċjaliżmu u l-anarkija. Jemmnu fil-«generazzjoni spontanja» tal-ġrajjet u tal-istituzzjonijiet, jemmnu li l-impulsi li jiġu minn isfel huma assolutament tajbin. Ma jridux jisfurzaw iżżejjed l-«istorja», il-«poplu», il-«proletarjat» u kull isem ieħor li jagħtu lill-alla tagħhom. Jittamaw b'qalbhom kollha li jintemmu ddittatorjati, waqt li jaħsbu li dan ifisser li l-poplu jerga' jikseb iddrittijiet impreskrittibbli ta' awtodeterminazzjoni. Il-quċċata talholm tagħhom hija assemblea kostitwenti eletta b'vot mill-aktar wiesa' u b'rispett mill-aktar skrupluż tad-drittijiet tal-eletturi, li mbagħad tiddeċiedi x'kostituzzjoni għandha tingħata. Jekk il-poplu huwa immatur, tingħata waħda ħażina; iżda din tkun tista' tiġi rrangata biss b'ħidma ma taqta' xejn ta' konvinzjoni.

Id-demokratiċi m'humieq kontra l-vjolenza, bħala prinċipju; iżda jridu jużawha biss meta l-maġġoranza tkun konvinta li hi indispensabbli, jiġifieri proprjament meta m'hi xejn aktar ħlief tikka tista' tgħid bla bżonn li titqiegħed fuq l-«i»; huma għalhekk diriġenti tajbin biss fi żminijiet ta' amministrazzjoni ordinarja, meta l-poplu hu kollox ma' kollox konvint li l-istituzzjonijiet fundamentali huma tajbin, li jridu biss jiġu mirquma f'xi aspetti relattivament sekondarji. Fi żminijiet rivoluzzjonarji, meta l-istituzzjonijiet ma jridux biss jiġu amministrati, iżda jridu jiġu maħluqin, ilprassi demokratika tfalli bil-kbir. L-impotenza li gġiblek ħasra taddemokratiċi fir-rivoluzzjoni Russa, Ġermaniża, Spanjola, huma tlieta mill-eżempji l-iżjed reċenti. F'sitwazzjonijiet bħal dawn, meta jkun waqa' l-apparat statali l-qadim, bil-liġijiet u l-amministrazzjoni tiegħu, jinbtu immedjatement, b'wiċċ ta' legalita antika, jew b'disprezz tagħha, kwantita ta' assemblejiet u rappreżentanzi popolari li fihom jingabru u jħambqu l-forzi kollha soċjali progressisti. Il-poplu tassew għandu xi bżonnijiet fundamentali x'jissodisfa, iżda ma jafx sew xi jrid u x'għandu jagħmel. Elf

qanpiena jdoqqu f'widnejh. Bil-miljuni ta' rjus tiegħu ma jafx fejn jaqbad jagħti rasu, u jifarrak fi kwantita ta' tendenzi jitqabdu bejniethom.

Fil-mument meta jkun hemm bżonn l-akbar deċiżjoni u qilla, iddemokratiċi jhossuhom mitlufin, għax ma jkollhomx warajhom kunsens popolari spontanju, iżda biss tbaqbiq imċajpar ta' passjonijiet. Jaħsbu li dmirhom hu li jiffurmaw dak il-kunsens, u jipprezentaw ruħhom bħal predikaturi li jheggu, meta jkunu meħtieġa kapijiet li jmexxu u jafu fejn iridu jaslu. Jitilfu l-okkażjonijiet favorevoli għat-tiħiħ tar-reġim il-ġdid, għax jippruvaw iħaddmu mill-ewwel organi li għandhom bżonn preparazzjoni twila, u li huma mfassla għal perijodi ta' kwiet relattiv; jagħtu lillavversarji tagħhom armi li mbaġħad dawk jużawhom biex iwarrbuhom; jirrapprezentaw, insomma, fl-elf tendenza tagħhom, mhux ir-rieda ta' tiġdid, iżda x-xewqat fiergħa u konfużi li jsaltnu fl-imħuħ kollha, li, billi jipparalizzaw lil xulxin, iħejju art tajba għall-iżvilupp tar-reazzjoni. Il-metodoloġija politika demokratika tkun biss ta' piż fi kriżi rivoluzzjonarja.

Waqt li d-demokratiċi jfettqu fuq it-tifsir tal-kliem u b'hekk jherru l-popolarita li kienu ġabu għall-ewwel bħala kampjuni tal-liberta, fejn m'hemmx rivoluzzjoni politika u soċjali serja, jerggħu jibdew jinbnew immankabilment l-istituzzjonijiet politiċi pre-totalitarji, u t-taqbida terġa tibda tiżviluppa skont l-iskemi l-qodma talġlieda bejn il-klassijiet.

Il-prinċipju li ma jhallix li l-problemi politiċi kollha jirriduċu ruħhom fl-aħħar mill-aħħar għall-ġlieda tal-klassi, ikkostitwixxa ddirezzjoni fundamentali l-aktar fost il-ħaddiema tal-fabriki, u sewa biex jagħti konsistenza lill-politika tagħhom, sakemm ma kienx hemm kustjoni ta' istituzzjonijiet fundamentali; iżda jinbidel f'għodda ta' iżolament tal-proletarjat meta jkun hemm il-ħtieġa li tiġi ttrasformata l-organizzazzjoni tas-soċjeta kollha kemm hi. Ilħaddiema, imrawma b'mod klassista, ma jafux jaraw, allura, ħlief it-talbiet partikolari tal-klassi, jekk mhux tal-kategorija, tagħhom, bla ma jħabblu rashom kif jgħaqqduhom mal-interessi tal-klassijiet l-oħrajn; inkella jaspiraw għad-dittatura unilaterali tal-klassi tagħhom, biex iwettqu l-kollettivizzazzjoni utopistika tal-għodda kollha materjali tal-produzzjoni, indikata minn propaganda sekolari bħala l-aqwa rimedju għat-tbatijiet kollha tagħhom. Din ilpolitika ma taqbad art fl-ebda klassi oħra, ħlief dik tal-ħaddiema, li b'hekk iċaħħdu lill-forzi progressivi l-oħrajn mill-appoġġ tagħhom, jew iħalluhom jaqgħu taħt idejn ir-reazzjoni li torganizzahom bil-għaqal biex iddghajef is-sinla tal-istess moviment proletarju.

Fost id-diversi tendenzi proletarji, segwaċi tal-politika klassista u tal-ideal kollettivista, il-komunisti għarfu d-diffikulta li tikseb biżżejjed forzi warajk biex tirbaħ, u għaldaqstant - bil-maqlub talpartiti popolari l-oħrajn - inbidlu f'moviment b'dixxiplina riġida, li jisfrutta l-mit Russu li jrid jorganizza l-

ħaddiema, iżda ma jħallihomx jiddettawlu huma, u jużahom f' manuvri ta' kull xorta.

Dan l-atteggament jirrendi l-komunisti, fil-kriżijijiet rivoluzzjonarji, iżjed effiċjenti mid-demokratiċi; iżda, billi huma jzommu kemm jista' jkun 'il bogħod il-klassijiet tal-ħaddiema mill-forzi rivoluzzjonarji l-oħra - għax jippridkaw li r-rivoluzzjoni «vera» tagħhom għad trid tiġi - jikkostitwixxu, fil-mument decizivi, element settarju li jdghajjed kollox. Barra minn hekk, id-dipendenza assoluta tagħhom mill-istat Russu, li użahom darba wara l-oħra biex jilħaq l-għan tal-politika nazzjonali tiegħu, ma tħallihom jizvolġu ebda politika b'kontinwita. Dejjem għandhom bżonn jistaħbew wara xi Karoly, xi Blum, xi Negrin, biex imbagħad faċilment jtkissru flimkien mal-pupi demokratiċi użati; għax is-setgħa tinkiseb u tinzamm mhux bil-ħżunija biss, iżda bil-ħila li twiegeb b'mod strutturat u vitali għan-neċessita tas-soċjeta moderna.

Jekk għada l-ġlieda tibqa' ristretta għall-qasam nazzjonali tradizzjonali, ikun diffiċli ħafna li wieħed jaħrab id-dilemmi l-antiki. L-istati nazzjonali infatti diġa ppjanaw mill-qiegħ l-ekonomiji rispettivi tagħhom, tant li l-kustjoni ċentrali ssir malajr dik li tagħraf liema grupp ta' interessi ekonomiċi (jiġifieri liema klassi) għandu jzomm f'idejh it-tmun tal-pjan. Il-front tal-forzi progressisti jiffarrak faċilment fit-taqtigħa bejn klassijiet u kategoriji ekonomiċi. Blakbar probabbilta ir-reazzjonarji jkunu dawk li jgawdu minn dan. Moviment tassew rivoluzzjonarju jrid jinbet minn fost dawk li għarfu jikkritikaw il-forom politiċi l-qodma; irid ikun jaf jikkollabora mal-forzi demokratiċi, ma' dawk komunisti, u b'mod ġenerali ma' kull min jikkopera għat-tmermir tat-totalitarizmu; iżda bla ma jħalli ebda forza minnhom taqbd u fix-xibka tal-prassi politika tagħha.

Il-forzi reazzjonarji għandhom nies u diriġenti ta' ħila u li tgħallmu jikkmandaw, li jikkumbattu bil-kbir biex iżommu s-supremazija tagħhom. Fil-mument gravi jagħrfu jipprezentaw ruħhom mibdul in tajjed ħafna, jistqarru li huma jħobbu l-ħelsien, is-sliem, il-ġid ta' kulħadd, il-klassijiet l-iżjed foqra. Diġa fl-imghoddi rajna kif iddeffsu wara l-movimenti popolari, u pparalizzawhom, għawgħulhom it-triq u bidluhom sewwasew fil-maqlub ta' dak li riedu. Bla dubju jkun l-forza l-aktar perikoluża li magħha jkun jridu jissieltu.

Il-punt li fuqu jridu jagħfsu l-aktar ikun ir-restawrazzjoni talistat nazzjonali. B'hekk ikunu jistgħu jinsistu fuq is-sentiment popolari l-iżjed mifruq, l-iżjed offiż mill-movimenti reċenti, l-iżjed wieħed li tista' tużah faċilment għal għanijiet reazzjonarji: is-sentiment patrijottiku. B'dan il-mod jistgħu ukoll jittamaw li jsibuha eħfef iħawdu l-imħuħ tal-avversarji, meta tqis li għall-qtajja' popolari l-unika esperjenza politika li kisbu sa issa hi dik li qed tiżviluppa fl-ambitu nazzjonali, u għalhekk hi ħaġa aktarx ħafifa li tindirizza

kemm lillhom u kemm lil dawk fost il-kapijiet tagħhom li jaraw biss sa mneħirhom lejn it-triq tar-rikostruzzjoni tal-istati mwaqqgħin mir-riefnu.

Jekk dan l-għan jintlaħaq, ir-reazzjoni tkun rebħet. Anki jekk dawn l-istati jistgħu jidhru demokratiċi u soċjalisti ħafna; ir-ritorn tas-setgħa f'idejn ir-reazzjonarji tkun biss kustjoni ta' żmien. Terġa' tqum l-għira bejn in-nazzjonijiet, u kull stat iqiegħed mill-ġdid issodisfazzjon tal-esiġenzi tiegħu fil-qawwa tal-armi biss. Fi żmien aktarx qasir jerga' jinħass dmir ewlieni li il-popli isiru eżerċiti. Il- ġenerali jerggħu jibdew jikkmandaw, il-monopolisti japprofittaw mill-awtarkiji, il-qtajja' tal-burokrazija joktru, u l-qassisin iżommu l-kotra kwjeta. Dak kollu li jkun inkiseb fl-ewwel żmien jinxf bħalli xejn, quddiem il-ħtieġa ta' tnejn mill-ġdid għall-gwerra.

Il-problema li qabelxejn trid tiġi solvuta, u jekk infallu f'dan kull progress ieħor ikun biss tal-parenza, hi l-abolizzjoni definittiva tattqassim tal-Ewropa fi stati nazzjonali sovrani. Il-waqgħa tal-biċċa l-kbira tal-istati tal-kontinent taħt ir-romblu kompressur Ġermaniż diġa għaqqdet flimkien ix-xorti tal-popli Ewropej, li, jew kollha f'daqqa joqogħdu għall-ħakma Hitlerjana, jew kollha f'daqqa jidhlu, bil-waqgħa tagħha, fi kriżi rivoluzzjonarja li fiha ma jsibux ruħhom imwebbsin u magħżulin fi strutturi statali solidi.

Bħalissa l-imħuħ huma diġa iżjed lesti jilqgħu ir-riorganizzazzjoni federali tal-Ewropa milli kienu fl-imġhoddi. L-esperjenza ħarxa ta' dawn l-aħħar deċenni fetħet għajnejn ukoll min ma riedx jara, u mmaturat ħafna ċirkustanzi li jaffavorixxu l-ideal tagħna.

Il-bnedmin raġonevoli kollha issa jirrikonoxxu li ma jistax jinżamm ekwilibriju ta' stati Ewropej indipendenti, bil-Ġermanja militarista tgħix magħhom b'kondizzjonijiet indaqs mal-pajjiżi loħra, u lanqas ma jista' jkun li taqsam il-Ġermanja f'biċċiet meta tkun mirbuħa u żżomm sieqek fuq għonqha. Deher b'mod evidenti u bil-provi li ebda pajjiż fl-Ewropa ma jista' jinqata' għalih waħdu waqt li l-oħrajn jiġġieldu, u li ma jiswew xejn id-dikjarazzjonijiet ta' newtralita u l-patti ta' non-aggressjoni. Illum rajna l-inutilita, anzi l-ħsara, li jagħmlu organiżmi tat-tip tas-Socjeta tan- Nazzjonijiet, li ppretendiet li tiggarrantixxi dritt internazzjonali mingħajr qawwa militari kapaċi li timponi d-deċizzjonijiet li tieħu, u waqt li tirrispetta s-sovranita assoluta tal-istati partecipanti. Irrizulta assurd il-principju ta' non-intervent, li jgħid li kull poplu għandu jithalla ħieles li jagħzel il-gvern dispotiku li jrid, bħallikieku l-kostituzzjoni interna ta' kull stat individwali ma kinitx ta' interess vitali għall-pajjiżi l-oħra kollha Ewropej. Bla soluzzjoni jidhru l-ħafna problemi li qed javvelenaw il-ħajja internazzjonali tal-kontinent - il-linja tal-konfini fiż-żoni b'popolazzjoni mħallta, id-difiża tal-minoranzi etniċi, l-iżbukk għall-baħar tal-pajjiżi li jinsabu fl-intern, il-kustjoni tal-Balkani, il-kustjoni Irlandiża, eċċ. - li ssib fil-Federazzjoni Ewropea s-soluzzjoni l-iżjed sempliċi - kif sabuha fl-

ingħoddi l-problemi simili tal-istati ċkejknin li daħlu jagħmlu sehem mill-għaqda usa' nazzjonali wara li warrbu l-imrar, għax inbidlu fi problemi ta' relazzjonijiet bejn id-diversi provinċji.

Min-naħa l-oħra, it-tmiem tas-sens ta' sigurta li kien għej millfehma li l-Gran Britannja kienet inattakkabbli, u li kien ta' lill- Ingliżi l-idea li jgħixu fi «splendid isolation», il-mod kif sfaxxat larmata u l-istess repubblika Franciża ma' l-ewwel hbit serju talqawwiet Ġermaniżi (riżultat li wiehed jittama naqqas sewwa lkonvinzjoni xovinista tas-superjorita gallika assoluta) u speċjalment l-għarfien ta' kemm kien gravi l-periklu ta' jasar ġenerali, huma kollha ċirkostanzi li jiffavorixxu l-kostituzzjoni ta' reġim federali, li jgħib fi tmiemha l-anarkija li hawn bħalissa. U l-fatt li l- Inghilterra issa aċċettat il-prinċipju tal-indipendenza Indjana, u li Franza, bir-rikonoxximent tat-telfa, Prattikament tilfet l-imperu kollu tagħha, jagħmluha haġa eħfef li tinsab ukoll bażi ta' ftehim għal soluzzjoni Ewropea fil-possedimenti kolonjali.

Ma' dak li semmejna rridu nżidu fl-aħħarnett li xi dinastiji ewlenin m'għadomx jeżistu, u li dawk li fadal qed jistrieħu fuq pedamenti fragili. Ta' min jagħti każ, infatti, li d-dinastiji, li kienu jqisu d-diversi pajjiżi prerogattiva tradizzjonali tagħhom, kienu jirrapprezentaw, flimkien mal-interessi qawwija li kienu jistrieħu fuqhom, ostaklu serju għall-organizzazzjoni razzjonali tal-iStati Uniti tal-Ewropa, li ma jistgħux jinbnew hliet fuq il-kostituzzjoni repubblikana tal-pajjiżi kollha mseħbin. U meta, lil hinn mix-xefaq tal-kontinent l-antik, wiehed ihaddan f'vizjoni shiħa l-popli kollha li jiffurmaw l-umanita, wiehed bilfors jagħraf li l-Federazzjoni Ewropea hija l-unika garanzija konċepibbli biex ir-relazzjonijiet mal-popli Asjatiċi u Amerikani jkunu jistgħu isehhu fuq bażi ta' koperazzjoni paċifika, sakemm jasal futur iżjed imbiegħed, li fih issir possibbli l-unita politika tad-dinja kollha.

Għalhekk illum il-linja li tifred il-partiti progressisti mill-partiti reazzjonarji ma tinsabx matul il-linja formali li tiġi stabbilita aktar jew anqas demokrazija, jew aktar jew anqas soċjalizmu, iżda matul il-linja ġdida fjamanta u sostanzjali li tifred lil dawk li jikkonċepixxu bħala għan essenzjali tal-lotta l-għan antik, jiġifieri l-kisba tassetgħa politika nazzjonali - u li, ukoll jekk involontarjament, jaqgħu għal-logħba tal-forzi reazzjonarji billi jhallu tibbies il-lava hamra nar tal-passjonijiet popolari fil-forma l-qadima, u jhallu jqumu mill-ġdid l-assurditajiet antiki - u dawk li jaraw bħala dmir ċentrali l-ħolqien ta' stat internazzjonali solidu, li jmexxu lejn dan l-għan il-forzi popolari u, wkoll meta jirbħu l-poter f'pajjiżhom, jużawh l-ewwel u qabel kollox bħala għodda biex issehħ l-għaqda internazzjonali.

Bil-propaganda u bl-azzjoni, waqt li wiehed ifittex li jistabbilixxi b'kull mod ftehim u rabtiet bejn il-movimenti individwali li ċertament qegħdin jissawru fid-diversi pajjiżi, jeħtieġ li minn issa jitqiegħdu l-pedamenti ta'

moviment li jkun jaf iqanqal il-forzi kollha ħalli jwelled l-organizmu ġdid li jkun il-kreazzjoni l-iżjed grandjuża u l-iżjed innovatriċi li nibtet fl-Ewropa għal sekli shaħ; biex iwaqqaf stat federali b'saħħtu, li jkollu forza armata Ewropea minflok l-eżerċti nazzjonali; ifarrak b'deċizzjoni l-awtarkiji ekonomiċi, li huma is-sinsla tar-reġimi totalitarji; ikollu l-organi u l-mezzi suffiċjenti biex jara li jiġu esegwiti fl-istati federali individwali iddeċizzjonijiet tiegħu li ttieħdu bil-ħsieb li tinzamm l-ordni komuni, imma li jħalli lill-istati infushom dik l-awtonomija li tippermetti artikolazzjoni flessibbli u l-iżvilupp ta' ħajja politika skont ixxejriet partikolari tad-diversi popli.

Jekk fil-pajjiżi Ewropej ewlenin ikun hemm numru kbir biżżejjed ta' nies li jifhmu dan, ir-rebħa tkun f'idejhom fi żmien qasir, għax is-sitwazzjoni u l-qlub ikunu favorevoli għall-ħidma tagħhom. Huma jkollhom quddiemhom partiti u tendenzi diġa lkoll skwalifikati mill-esperjenza diżastruża tal-aħħar għoxrin sena. Billi tkun waslet is-siegħa ta' ħidmiet godda, tkun ukoll issiegħa ta' bnedmin godda: tal-MOVIMENT GĦALL-EWROPA HIJSA U MAGĦQUDA.

III. Ix-Xogħol ta' wara l-gwerra. Ir-riforma tas-Socjetà

Ewropa ħielsa u magħquda hija premessa neċessarja għat-tiħiħ taċ- ċivilta moderna, li tagħha lepoka totalitarja tidher bħala waqfa. It-tmien ta' din l-epoka jerga' mill-ewwel jiftaħ bis-sħiħ il-proċess storiku kontra d-dizugwaljanza u l-privileġġi soċjali. L-istituzzjonijiet konservattivi l-antiki kollha li ma kinux qed iħalluh iseħħ ikunu waqgħu jew waslu biex; u dil-kriżi tagħhom trid tiġi sfruttata b'kuraġġ u determinazzjoni.

Ir-rivoluzzjoni Ewropea, biex tissodisfa l-ħtiġijiet tagħna, trid tkun soċjalista, jiġifieri trid taħdem għall-emanċipazzjoni tal-klassijiet tal-ħaddiema u tiksbilhom kondizzjonijiet ta' ħajja iżjed umani. Madankollu l-boxxla li turi x'deċizzjonijiet għandhom jittieħdu għal dan l-għan ma tistax tkun il-prinċipju purament dottrinarju li jgħid li l-proprjeta privata tal-mezzi materjali tal-produzzjoni trid tkun per prinċipju abolita u ttollerata biss b'mod provizorju, meta proprju ma jistax isir mod ieħor. Li l-ekonomija kollha tgħaddi f'idejn l-istat kienet l-ewwel forma utopistika li fiha l-klassijiet tal-ħaddiema raw il-ħelsien tagħhom mill-madmad kapitalista; iżda, meta titwettaq għal kollox, ma twassalx għall-iskop li noħolmu, iżda għat-twaqqif ta' reġim li fih il-popolazzjoni ssir qaddejja tal-klassi ristretta tal-burokati li jmexxu l-ekonomija.

Il-prinċipju tassew fundamentali tas-soċjalizmu, u li tiegħu dak tal-kollettivizzazzjoni ġenerali ma kienx għajr deduzzjoni mgħaġġla u ħażina, huwa dak li jgħid li l-forzi ekonomiċi m'għandhomx jiddominaw lill-bnedmin, iżda - kif jiġri lillforzi naturali - għandhom huma jkunu sottomessi, iggwidati, ikkontrollati b'mod l-iżjed razzjonali, sabiex il-kotra l-kbira tan-nies ma tisfax

vittma tagħhom. Il-forzi kbar tal-progress li joħorġu mill-interess individwali, m'għandhomx jinhlaw flilma qiegħed tar-rutina biex imbagħad isibu ma' wiċċhom ilproblema bla soluzzjoni ta' kif terġa' tqajjem l-ispirtu ta' inizjattiva bid-differenzi fil-pagi, u bil-provvedimenti l-oħra bħalhom; bil-maqlub, daww il-forzi għandhom ikunu eżaltati u mifruxin bl-offerta ta' opportunita akbar ta' żvilupp u ta' impjeg, u fl-istess ħin iridu jissaħħu u jkunu pperfezzjonati lħitan ta' lqugħ li jmexxuhom lejn miri iżjed vantaġġu għallkollettività kollha.

Il-proprjeta privata għandha tkun abolita, limitata, ikkoreġuta, estiża kas kas, mhux b'mod dommatiku bħala principju. Din iddirettiva tidhol b'mod naturali fil-proċess ta' formazzjoni ta' ħajja ekonomika Ewropea meħlusa mill-inkubi tal-militariżmu u talburokrazimu nazzjonali. Is-soluzzjoni razzjonali trid tieħu post dik irrazzjonali, anki fil-kuxjenza tal-ħaddiema. Billi nixtiequ nindikaw b'mod iżjed dettaljat il-kontenut ta' din id-direttiva, u billi nagħrfu li l-konvenjenza u l-mod ta' twettiq ta' kull punt programmatiku jridu dejjem jiġu għudikati f'relazżjoni mal-presuppost illum indispensabbli tal-għaqda Ewropea, qegħdin nişqu fuq ilpunti li ġejjin:

a) Ma jistgħux jithallew iżjed f'idejn il-privat l-imprizi li, billi jwettqu ħidma neċessarjament monopolistika, ikunu f'qagħda li jisfruttaw il-massa tal-konsumaturi; ngħidu aħna l-industrija talelettriku, l-imprizi li jridu jinżammu ħajjin għal raġunijiet ta' interess kollettiv iżda li, biex jieqfu fuq saqajhom, jeħtieġu dazji protettivi, sussidji, ordnijiet favorevoli, eċċ. (l-eżempju l-aktar ċar ta' dan it-tip ta' industrija fl-Italja sa issa hi s-siderurġija); u l-imprizi li minħabba l-kobor tal-kapitali investiti u l-għadd ta' ħaddiema li għandhom, jew minħabba l-importanza tas-settur li jiddominaw, jistgħu jirrikattaw lill-organi tal-istat u jimponu l-politika l-iżjed vantaġġu għalihom (per eż.: l-industrija tal-minjieri, istituti bankarji kbar, armamenti kbar). Dan huwa l-qasam li fih wieħed għandu bla dubju jimxi lejn nazzjonalizzazzjoni fuq skala kbira ħafna, bla ma jħares xejn lejn il-jeddijiet miksubin.

b) Il-karatteristiċi li kellhom fil-passat id-dritt tal-proprjeta u ddritt tas-suċċessjoni, ħallew jingemgħu f'idejn ftit privileġġjati rikkezzi li jaqbel li jitqassmu waqt kriżi rivoluzzjonarja b'sens ta' ugwaljanza, biex jiġu eliminati l-klassijiet parassitarji u biex il-ħaddiema jingħataw l-għodda tal-produzzjoni li jeħtieġu, biex itejbu l-kundizzjonijiet ekonomiċi u jaslu għal aktar indipendenza fil-ħajja. Qegħdin naħsbu, jiġifieri, f'riforma agrarja li tgħaddi l-art lil min jaħdimha u b'hekk tkabbar bil-bosta l-għadd tal-proprjetarji, u f'riforma industrjali li testendi l-proprjeta tal-ħaddiema fis-setturi mhux statali, bit-tmexxija koperattiva, ishma tal-ħaddiema, eċċ.

ċ) Iż-żgħażaġh għandhom jingħataw għajjnuna bi provvedimenti meħtieġa biex jitnaqqsu kemm jista' jkun id-distanzi bejn ilpożizzjonijiet tat-tluq fit-taqbida tal-ħajja. B'mod partikolari, liskola pubblika għandha tagħti l-

possibilitajiet effettivi biex jtkompla l-istudju sal-livelli superjuri lil min hu l-izjed maqtugħ għalihom, u mhux lil min għandu l-flus; u għandha thejji f'kull fergħa ta' studji, li jwasslu għad-diversi snajja' u għad-diversi attivitajiet liberali u xjentifiċi, numru ta' individwi li jikkorrispondu mat-talba tas-suq, hekk li l-ħlasijiet medji jirriżultaw imbagħad bejn wieħed u ieħor indaqs għall-kategoriji professjonali kollha, ikunu xi jkunu d-differenzi fil-ħlas fi hdan kull kategorija, skont iddiversi ħiliet individwali.

d) Il-possibbiltà kważi bla limiti tal-produzzjoni bil-massa talgeneri ta' ħtiegħa ewlenija, bit-teknika moderna, tippermetti llum li, b'nefqa soċjali relattivament żgħira, kulhadd ikollu x'jiekol, fejn joqgħod u x'jilbes, bil-kumdata minima neċessarja biex jinżamm issens ta' dinjita umana. Is-solidarjeta umana lejn dawk li joħorġu tellifin fil-ġlieda ekonomika, ma jkollhiex, għalhekk, għalfejn tintwera bil-forom tal-karita li huma dejjem umiljanti u li xorta jgħibu t-tbatija li jkunu qed jippruvaw inehħu l-konsegwenzi tagħha, iżda f'sensiela ta' provvedimenti li jggarantixxu bla kundizzjonijiet lil kulhadd, lil min jista' jew ma jistax jaħdem, livell ta' għajxien decenti, mingħajr ma jnaqqsu l-ħajra għax-xogħol u t-tifdil. B'hekk hadd ma jkun iżjed imġieghel mill-mizerja biex jaċċetta kuntratti ta' xogħol li jgħallquh.

e) Il-ħelsien tal-klassijiet tal-ħaddiema jista' jseħħ biss jekk jitwettqu l-kundizzjonijiet li semmejna fil-punti preċedenti: u mhux jekk jithallew jaqgħu f'idejn il-politika ekonomika tal-għaqdiet monopolistiċi tal-ħaddiema, li sempliċiment igorru fil-qasam tal-ħaddiema l-metodi għakkiesa karatteristiċi, l-ewwelnett, tal-kapitali l-kbar. Il-ħaddiema jridu jerġgħu ikunu ħielsa li jagħzlu 'l min jafdaw biex jinnegozja f'isimhom il-koll il-kundizzjonijiet li taħthom jagħtu xogħolhom, u l-istat għandu jipprovdi l-mezzi talliġi biex jggarantixxi li l-ftehim milħuq jiġi osservat; iżda t-tendenzi monopolistiċi kollha jistgħu jiġu kkumbattuti b'mod effikaċi, ladarba jkunu seħħu dawk il-bidliet soċjali.

Dawn huma l-bidliet meħtiegħa biex noħolqu madwar l-ordni lġdid firxa wiesja' ta' ċittadini li jridu jzommuh ħaj, u biex tingħata lill-ħajja politika marka b'saħħitha ta' ħelsien, mimlija b'sens qawwi ta' solidarjeta soċjali.

Fuq dawn is-sisien, il-libertajiet politiċi jkunu jistgħu tassew ikollhom kontenut konkret, u mhux biss formali, għal kulhadd, billi l-massa ta' ċittadini jkollha indipendenza u tagħrif suffiċjenti biex teżercita kontroll kontinwu u effikaċi fuq il-klassi tal-gvern.

Ikun żejjed li nieqfu nikkonsidraw l-istituzzjonijiet kostituzzjonali, peress li ma nistgħux nobsru l-kundizzjonijiet li fihom iridu jinbtu u jaħdmu, u nkunu biss qed nirrepetu dak li kulhadd diġa jaf fuq il-bżonn ta' organi rappreżentattivi, fuq it-tiswir tal-liġijiet, fuq l-indipendenza tal-maġistratura li tiegħu post dik ta' issa għallapplikazzjoni imparzjali tal-liġijiet, fuq il-liberta tal-istampa u ta' assoċjazzjoni biex iddawwal l-opinjoni pubblika u tagħti liċ-

cittadini kollha l-possibbilta li jieħdu sehem effettiv fil-ħajja tal-istat. Fuq żewġ kustjonijiet biss huwa meħtieġ li jiffissru aħjar l-ideat, minħabba l-importanza partikolari tagħhom f'dan il-mument li fih jinsab pajjiżna: ir-relazzjonijiet tal-istat mal-knisja u l-karattru tarrappreżentanza politika:

a) Il-konkordat li bih fl-Italja l-Vatikan għamel alleanza mal-faxxiżmu għandu bla dubju jkun abolit biex ikun affermat il-karattru purament lajk tal-istat, u biex tkun iffissata b'mod ċar u ċert issupremazija tal-istat fuq il-ħajja ċivili. Kull twemmin reliġjuż għandu jkun irrispettat, iżda l-istat ma għandux joqgħod iqabbel il-kulti.

b) Id-dar tal-kartapesta li bena l-faxxiżmu bis-sistema korporattiva taqa' biċċiet flimkien mal-partijiet l-oħrajn tal-istat totalitarju. Hemm min jahseb li għada pitgħada minn dawn il-fdalijiet wieħed jista' jieħu l-materjal għall-ordni kostituzzjonali ġdid. Aħna dan ma nemmnuhx. Fl-istati totalitarji, il-kmamar korporattivi huma l-farsa li tiġġustifika l-kontroll polizjesk fuq il-ħaddiema. Anki li kieku l-kmamar korporattivi kienu l-espressjoni sinciera tad-diversi kategoriji tal-produtturi, l-organi ta' rappreżentanza tad-diversi kategoriji professjonali ma jistgħu qatt ikunu kwalifikati biex jinneozjaw kustjonijiet ta' politika ġenerali, u fil-kustjonijiet iżjed proprjament ekonomiċi dawn jsiru organi ta' tgħakkis tal-kategoriji l-iżjed b'saħħithom bhala *unions*. L-għaqdiet tal-ħaddiema jingħataw funzjonijiet wesgħin ta' kollaborazzjoni mal-organi statali inkarigati biex isolvu l-problemi li jolqtuhom l-aktar direttament, iżda hu bla dubju eskluż li jiġu fdati b'xi funzjoni legiżlattiva, għax ir-rizultat ikun anarkija fewdali fil-ħajja ekonomika, li tispicċa f'dispotiżmu politiku mgedded. Hfna li inġenwament inqabdu mill-mit tal-korporattivizmu, jistgħu u għandhom jiġu mħajrin jersqu lejn il-ħidma ta' tiġdid; iżda jeħtieġ jintebħu kemm hi assurda s-soluzzjoni li b'mod konfuż kienu ħolmu huma. Il-korporattivizmu ma jistax ikollu ħajja konkreta ħlief fil-forma li ha fl-istati totalitarji, biex jirriġmenta lill-ħaddiema taħt ufficjali li jikkontrollaw kull ċaqliqa tagħhom fl-interess tal-klassi fil-gvern.

Il-partit rivoluzzjonarju ma jistax jitwaqqaf malajr malajr b'mod dilettantesk f'mument deċiżiv, iżda jeħtieġli sa minn issa jibda jissawwar almenu fl-atteggament politiku ċentrali tiegħu, fit-tmexxija ġenerali u fl-ewwel linji ta' azzjoni. Huwa ma jridx jirrappreżenta massa eteroġenja ta' tendenzi, magħqudin biss b'mod negattiv u għal ftit żmien, jiġifieri magħquda biss għax kienu antifaxxisti u għax qed jistennew il-waqgħa tar-reġim totalitarju, u mbagħad, malli jintlaħaq dak l-għan, jiferrxu kullhadd għal rasu. Għall-kuntrarju l-partit rivoluzzjonarju jaf li proprju dak il-ħin tibda il-ħidma vera tiegħu; u jrid għalhekk jitwaqqaf minn nies li jkunu jaqblu fuq il-problemi principali tal-futur.

Irid jidhol bil-propaganda metodika tiegħu kulfejn hemm nies li huma mgħakksin mir-reġim tal-lum, u, waqt li jieħu bħala punt ta' tluq il-problema li minn darba għall-oħra tinħass bħala dik li ggħib l-akbar tbatija lill-individwi u lill-klassijiet, juri kif din hija konnessa ma' problemi oħra, u jbassar liema tista' tkun is-soluzzjoni vera tagħhom. Izda mill-isfera dejjem tikber ta' dawk li jssimpatizzaw miegħu, irid jagħzel u jirrekluta għall-organizzazzjoni tal-moviment lil dawk biss li għamlu r-rivoluzzjoni Ewropea l-iskop ewlieni ta' ħajjithom; li b'mod iddixxiplinat ikunu jistgħu iwettqu jum wara jum ix-xogħol meħtieġ, jipprovvd u b'mod għaqli għas-sigurta kontinwa u effikaci tiegħu, ukoll fis-sitwazzjonijiet ta' illegalita l-aktar iebsa, u hekk jinsgu x-xibka b'saħħitha li tagħti konsistenza lill-isfera iżjed fragli tas-simpatizzanti.

Ukoll jekk ma jittraskura ebda okkażjoni u ebda qasam biex jizra' l-kelma tiegħu, il-partit irid iwettaq il-ħidma biezla tiegħu l-ewwelnett f'dawk l-ambjenti li huma iżjed importanti bħala centru ta' tixrid ta' ideat u bħala centru ta' reklutaġġ ta' nies kumbattivi; qabelxejn lejn iż-żewġ gruppi soċjali l-iżjed sensitivi filqagħda tal-lum, u deċiżivi f'dik ta' għada; jiġifieri l-klassi tal-ħaddiema u dik tal-intellettuali. Il-klassi tal-ħaddiema kienet dik li l-anqas li qagħdet għas-swat totalitarju, u li kienet l-iżjed pronta biex terġa' torganizza l-membri tagħha. L-intellettuali, partikolarment iż-żgħażaġh, huma n-nies li jhossuhom l-iżjed fgati flispirtu u ddiżgustati mid-dispotiżmu li qed isaltan. Ftit ffit, klassijiet oħrajn ikunu inevitabbilment miġbudin lejn il-moviment ġenerali.

Kwalunkwe moviment li ma jirnexxilux johlq alleanza minn dawn il-forzi huwa kkundannat għall-isterilita; għax jekk jibqa' moviment ta' intellettuali biss ikun nieqes mill-forza ta' massa li hi neċessarja biex tegħleb ir-reżistenzi reazzjonarji, la jafda lill-klassi tal-ħaddiema u lanqas ikun fdat minnha; u anki jekk ispirat minn sentimenti demokratiċi, dawn faċli jizzerzqu, quddiem id-diffikultajiet, għal fuq il-qiegħa tal-mobilitazzjoni tal-klassijiet l-oħrajn kollha kontra l-ħaddiema, jiġifieri lejn restawrazzjoni faxxista. Jekk iserrah biss fuq il-proletarjat, ikun nieqes minn dak il-ħsieb ċar li jiġi biss mingħand l-intellettuali, u li hu indispensabbli biex wiehed jagħraf sewwa x-xogħol ġdid u t-toroq ġodda: jibqa' priġunier tal-klassiżmu l-antik, jilmaħ għedewwa kullimkien, u jizzerzaq lejn is-soluzzjoni dottrinarja komunista.

Matul il-kriżi rivoluzzjonarja, dan il-moviment għandu jorganizza u jmexxi l-forzi progressisti, waqt li juza dawk l-organi popolari kollha li jissawru spontanjament bħala gruppi entuzjasti li fihom jithalltu l-mases rivoluzzjonarji, mhux biex joħroġu plebixxiti, izda biex jistennew lil min jiggwidahom. Huwa jgħib il-viżjoni u ċ-ċertezza ta' dak li jeħtieġ isir mhux bil-konsagrazzjoni minn qabel min-naħa tar-rieda popolari li għadha ma teżistix, izda għax konxju li qed jirrappreżenta l-esiġenzi profondi tas-soċjeta moderna. B'dan il-mod jagħti l-ewwel direzzjonijiet lis-sistema l-ġdida, jagħti l-ewwel dixxiplina soċjali lill-

kotra bla direzzjoni. Permezz ta' din id-dittatura tal-partit rivoluzzjonarju jissawar l-istat il-ġdid, u madwaru d-demokrazija ġdida u vera.

M'għandux ikun hemm biża' li reġim rivoluzzjonarju bħal dan jispiċċa jsir dispotiżmu ġdid. Jiġrilu hekk jekk irawwem tip ta' soċjeta servili. Izda jekk il-partit rivoluzzjonarju jibda joħloq b'id soda, sa mill-ewwel passi, il-kundizzjonijiet għal hajja ħielsa, li fiha ċ-ċittadini kollha jistgħu tassew jieħdu sehem fil-ħajja tal-istat, levoluzzjoni tiegħu issir fid-direzzjoni ta' komprensjoni u aċċettazzjoni progressiva tal-ordni l-ġdid min-naħa ta' kulhadd, anki jekk jista' jgħaddi minn krizijiet politiċi sekondarji, u għalhekk jimxi fid-direzzjoni ta' possibbiltà dejjem akbar li jaħdem, li jgħib istituzzjonijiet politiċi liberi.

Wasal il-mument li fih hemm bżonn narmu t-tagħbijiet qodma li saru ingombranti, li nżommu ruħna lesti għall-ġdid li ġej, li se jkun tant differenti minn dak kollu li wieħed kien ħaseb, niskartaw linkapaċi fost ix-xjuħ u nqajmu enerġiji godda fost iż-żgħażaġħ. Illum li qed nibdew ninsġu n-nisġa tal-futur, infittxu u niltaqgħu ma' dawk li lemħu r-raġunijiet tal-kriżi preżenti taċ-ċivilta Ewropea, u li għalhekk jilqgħu il-wirt tal-movimenti kollha li jgħollu 'l fuq lill-umanità, li nkaljaw għax ma fehmux l-għan li jrid jintlaħaq jew il-mezzi biex jaslu għalih.

It-triq li rridu nimxu mhix ħafifa, lanqas ma hi fiż-żgur. Izda rridu nimxuha, u hekk sa nagħmlu!

Altiero Spinelli – Ernesto Rossi

Malta

Spinelli's legacy and Malta

Joseph M. Brincat

Altiero Spinelli, a young communist, and Ernesto Rossi, a liberal economist who embraced English socialist ideals, wrote the *Ventotene Manifesto* in the summer of 1941 and two years later Eugenio Colorni published it secretly in Rome in July 1943, when the Italian capital was under Nazi occupation. The fact that it was written in a prison-island shows how a cramped and oppressive environment can sometimes inspire a broad vision of freedom. The three men had been sent over to the small island of Ventotene and interned with other opponents of the regime by Mussolini, which explains why the document is essentially a strong reaction to Nazi-fascist oppression.

In those days the political climate was dominated by a strong fear of dictatorial states and threatened by widespread poverty all over Europe. Hopes for solving the troubles of the times centred mainly around two contrasting ideals: the re-establishment of the democratic states and the international notion of communism under the guidance of the Soviet Union. Spinelli and Rossi conceived a third way forward based on the conviction that unity and freedom in all Europe could defeat Nazi-fascist racism. Professor Francesco Gui of the University of Rome "La Sapienza" stresses the fact that their *Manifesto* also forestalled the *Manifesto* of Marx and Engels by upholding the principle of freedom and by placing the human person at the "autonomous centre of life" so that the economy would be at the service of man and not the other way round. By blending socialist and liberal ideals they proposed the creation of a new revolutionary and federalist party that would establish itself strongly right after the fall of Nazi-fascism and before the reactionaries could recover.

After the Second World War disagreement between the progressive and the reactionary factions revolved around those who wanted to establish a European Federation immediately and those who preferred a long-term solution. It was the latter trend that found favour, but Spinelli never abandoned his ideal and kept on battling for a European constitution until the 14th February 1984 when the European Parliament approved the project of a treaty for the European Union which still bears his name. Spinelli died two years later.

In post-war Malta, a British colony, the fundamental issue was whether ties with Britain should be strengthened by integration or dissolved by

independence. For different reasons Altiero Spinelli does not seem to have had direct contacts with Maltese politicians. The Nationalist Party strongly embraced European ideals since its birth. In fact one of its early stalwarts, Ernesto Manara, had expressed the conviction that a European movement would stop wars between the various states (one of Spinelli's fundamental concepts) before the end of the 19th century. In the "Gazzetta di Malta" of the 20th April 1892 he wrote: "La formazione degli stati uniti d'Europa che oggi i governi e le classi dirigenti ritengono utopia, ..." and he therefore showed his adherence to Mazzini's vision and to the invocation in favour of the European Democratic Federation proclaimed at the first International Peace Congress held in Geneva in 1867. In colonial Malta that idea could not develop into action but the Nationalist Party used to see it as a step towards freedom from British rule. As it professed Christian Democratic ideals, the PN followed the steps of Schuman, De Gasperi and Adenauer rather than Spinelli's, who was linked to the parties of the left. On the other hand, the Malta Labour Party, in spite of its ideological affinity with Spinelli, does not seem to have cultivated direct contacts with Italian socialists because it preferred the English Labour model. Besides, since 1971, it upheld the ideal of peace in the Mediterranean, where Malta's role could be that of a bridge between Southern Europe and North Africa. Although it never openly declared a hostile policy against European Union, the MLP showed more scepticism than enthusiasm, especially when it shelved Malta's application for membership in 1996.

The Nationalist Party worked hard for closer ties between Malta and the European Union. On attaining independence in 1964, Prime Minister George Borg Olivier expressed the wish that Malta would join the Community (which had been founded and strengthened between 1955 and 1957), but he believed that so long as Italy was a member but Britain was not, Malta would have to face a difficult decision and so he opted for a step by step approach. In 1965 Malta joined the Council of Europe and in 1970 Borg Olivier signed the first treaty of association with the Community. Action towards full membership was mentioned by the Malta Council of the European Movement in 1975 and the trend gained ground when important bodies declared themselves in its favour, like the Chamber of Commerce in 1979, the Confederation of Trade Unions in 1981 and 1987, and the Federation of Maltese Industries in 1986. Under the leadership of Edward Fenech Adami the Nationalist Party increased its tempo and during the General Council of 1990 the political, economic and social implications of full membership were discussed. As a result a resolution was passed urging the Government to apply immediately for full membership of the European Community. However, in 1995 the Union left out Malta and Cyprus from the group of new members and in 1996 the Malta Labour Party was

elected and suspended the process. Membership of the EU became the prime issue of the 1998 elections, the Nationalist Party was brought back to power and discussions opened in 2000. On the 8th March 2003 a referendum was held and Malta became a member on the 1st May 2004. On the 1st of January 2008 Malta adopted the Euro and consequently entered the monetary union which had been mentioned in Colorni's preface of the *Manifesto of Ventotene*.